

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ అష్టమస్కంధే సప్తదశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే సప్తదశోఽధ్యాయః ॥

శ్రీశుక ఉవాచ

ఇత్యుక్తా సాదితీ రాజన్ స్వభర్తా కశ్యపేన వై ।

అన్వతిష్ఠద్ వ్రతమిదం ద్వాదశాహమతంద్రితా ॥ 1 ॥

చింతయంత్యేకయా బుద్ధ్యా మహాపురుషమీశ్వరం ।

ప్రగృహ్యేంద్రియదుష్టాశ్వాన్ మనసా బుద్ధిసారథిః ॥ 2 ॥

మనశ్చైకాగ్రయా బుద్ధ్యా భగవత్యఖిలాత్మని ।

వాసుదేవే సమాధాయ చచార హ పయోవ్రతం ॥ 3 ॥

తస్యాః ప్రాదురభూతాత భగవానాదిపురుషః ।

పీతవాసాశ్చతుర్బాహుః శంఖచక్రగదాధరః ॥ 4 ॥

తం నేత్రగోచరం వీక్ష్య సహసోత్థాయ సాదరం ।

ననామ భువి కాయేన దండవత్ప్రతివిహ్వలా ॥ 5 ॥

సోత్థాయ బద్ధాంజలిరీడితుం స్థితా

నోత్సేహ ఆనందజలాకులేక్షణా ।

బభూవ తూష్ణీం పులకాకులాకృతి -

స్తద్ధర్మనాత్యుత్సవగాత్రవేపథుః ॥ 6 ॥

ప్రీత్యా శనైర్గద్గదయా గిరా హరిం
 తుష్టావ సా దేవ్యదితిః కురూద్వహా |
 ఉద్వీక్షతీ సా పిబతీవ చక్షుషా
 రమాపతిం యజ్ఞపతిం జగత్పతిం || 7 ||

అదితిరువాచ
 యజ్ఞేశ యజ్ఞపురుషాచ్యుత తీర్థపాద
 తీర్థశ్రవః శ్రవణమంగలనామధేయ |
 ఆపన్నలోకవృజినోపశమోదయాద్య
 శం నః కృధీశ భగవన్నసి దీననాథః || 8 ||

విశ్వాయ విశ్వభవనస్థితిసంయమాయ
 స్వైరం గృహీతపురుశక్తిగుణాయ భూమ్న |
 స్వస్థాయ శశ్వదుపబృంహితపూర్ణబోధ -
 వ్యాపాదితాత్మతమసే హరయే నమస్తే || 9 ||

ఆయుః పరం వపురభీష్టమతుల్యలక్ష్మీ -
 ర్ద్యోర్భూరసాః సకలయోగగుణాస్త్రివర్గః |
 జ్ఞానం చ కేవలమనంత భవంతి తుష్టా -
 త్వత్తో నృణాం కిము సపత్నజయాదిరాశీః || 10 ||

శ్రీశుక ఉవాచ
 అదిత్యైవం స్తుతో రాజన్ భగవాన్ పుష్కరేక్షణః |
 క్షేత్రజ్ఞః సర్వభూతానామితి హోవాచ భారత || 11 ||

శ్రీభగవానువాచ
 దేవమాతర్భవత్యా మే విజ్ఞాతం చిరకాంక్షితం |
 యత్సప్తైర్వృతశ్రీణాం చ్యావితానాం స్వధామతః || 12 ||

తాన్ వినిర్జిత్య సమరే దుర్మదానసురర్షభాన్ ।
ప్రతిలబ్ధజయశ్రీభిః పుత్రైరిచ్ఛస్యపాసితుం ॥ 13 ॥

ఇంద్రజ్యేష్ఠైః స్వతనయైర్హతానాం యుధి విద్విషాం ।
స్త్రీయో రుదంతీరాసాద్య ద్రష్టుమిచ్ఛసి దుఃఖితాః ॥ 14 ॥

ఆత్మజాన్ సుసమృద్ధాంస్త్యం ప్రత్యాహృతయశఃశ్రియః ।
నాకపృష్ఠమధిష్ఠాయ క్రీడతో ద్రష్టుమిచ్ఛసి ॥ 15 ॥

ప్రాయోఽధునా తేఽసురయూథనాథా
అపారణీయా ఇతి దేవి మే మతిః ।
యత్తేఽనుకూలేశ్వరవిప్రగుప్తా
న విక్రమస్తత్ర సుఖం దదాతి ॥ 16 ॥

అథాప్యపాయో మమ దేవి చింత్యః
సంతోషితస్య వ్రతచర్యయా తే ।
మమార్చనం నార్హతి గంతుమన్యథా
శ్రద్ధానురూపం ఫలహేతుకత్వాత్ ॥ 17 ॥

త్వయార్చితశ్చాహమపత్యగుప్తయే
పయోవ్రతేనానుగుణం సమీడితః ।
స్వాంశేన పుత్రత్వముపేత్య తే సుతాన్
గోప్తాస్మి మారీచతపస్యధిష్ఠితః ॥ 18 ॥

ఉపధావ పతిం భద్రే ప్రజాపతిమకల్మషం ।
మాం చ భావయతీ పత్యావేవం రూపమవస్థితం ॥ 19 ॥

నైతత్పరస్మా ఆఖ్యేయం పృష్టయాపి కథంచన ।
సర్వం సంపద్యతే దేవి దేవగుహ్యాం సుసంవృతం ॥ 20 ॥

శ్రీశుక ఉవాచ

ఏతావదుక్త్వా భగవాంస్తత్రైవాంతరధీయత |
అదితిర్దుర్లభం లభ్యా హరేర్జన్మాత్మని ప్రభోః || 21 ||

ఉపాధావత్పతిం భక్త్యా పరయా కృతకృత్యవత్ |
స వై సమాధియోగేన కశ్యపస్తదబుధ్యత || 22 ||

ప్రవిష్టమాత్మని హరేరంశం హ్యవితథేక్షణః |
సోఽదిత్యాం వీర్యమాధత్త తపసా చిరసంభృతం |
సమాహితమనా రాజన్ దారుణ్యగ్నిం యథానిలః || 23 ||

అదితేర్ధిష్ఠితం గర్భం భగవంతం సనాతనం |
హిరణ్యగర్భో విజ్ఞాయ సమీదే గుహ్యనామభిః || 24 ||

బ్రహ్మోవాచ

జయోరుగాయ భగవన్నురుక్తమ నమోఽస్తు తే |
నమో బ్రహ్మణ్యదేవాయ త్రిగుణాయ నమో నమః || 25 ||

నమస్తే పృశ్నిగర్భాయ వేదగర్భాయ వేధసే |
త్రినాభాయ త్రిపుష్టాయ శిపివిష్టాయ విష్ణవే || 26 ||

త్వమాదిరంతో భువనస్య మధ్య -
మనంతశక్తిం పురుషం యమాహుః |
కాలో భవానాక్షిపతీశ విశ్వం
స్తోతో యథాంతః పతితం గభీరం || 27 ||

త్వం వై ప్రజానాం స్థిరజంగమానాం
ప్రజాపతీనామసి సంభవిష్ణుః |
దివౌకసాం దేవ దివశ్చుతానాం
పరాయణం నౌరివ మజ్జతోఽప్పు || 28 ||

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే వామనప్రాదుర్భావే సప్తదశోఽధ్యాయః ॥